

biex ir-rih itajjar il-qoxra u l-hlefa u johodhom mieghu. Trid tferra' aktar minn darba – sakemm it-tewm jindaf.

Il-kelma "ilebleb" jien insibha interessanti mmens. Missirijietna kienu juzawha aktar minna, kif tixhed il-kitba l-qadima. Il-kwiekeb **ilebilbu** fis-sema billejl, in-nar **ilebleb** meta jheggeg bil-qawwi, il-bnadar **ilebilbu** fir-rih. Illum ghadna nużaw il-kelma meta xi hadd ikun, nghidu ahna, imlebleb ghal sigarett, u meta jirnexxielu jaqta' s-sigaretti xorta jibqa' bil-leblieba taghhom, – ghax il-huġġieġa tax-xewqa xorta tibqa' tlebleb fih. Min jahdem in-nar isemmi "l-istilla tat-tleblib" – ghax id-dawl taghha jaqa' 'l isfel f'hafna biċċiet ilebilbu fl-ajru. Xi ġmiel ta' kliem. Ifakkarni f'kelma oħra li kien jghid missieri Toni Pace mill-Qrendi. Darba minnhom qalli: "Kont TIEWI ghal ikla bebbux" – jġifieri kelli xewqa kbira, kienet se taqagħli żaqqi għal ikla bebbux. Id-dizzjunarji jagħtu l-kelma TIWI, u jfissruha b'hala "konkupixxenza"! Dnub li kliem bhal dan jintilef mar-rih.

Imma nkomplu fuq it-tewm. Għall-habta ta' Novembru, it-tewm li tkun hżint ikun wasallu iż-żmien li jiċċaqtaq ghax, skont in-natura, dak ikun iż-żmien li fih is-snien ikunu fil-hamrija, lesti biex jinbtu, u mhux ġo xi kaxxa fil-kċina tiegħek. Allura is-snien jibdwu jarmu n-NEBBIETA, daqs li kieku kienu fil-hamrija. Meta jaraw it-tewm kollu jarmi n-nebbieta fil-kaxxa fejn ikun maħżun, il-bdiewa jghidu li t-tewm XEGHEL, ghax peress li n-nebbieta għall-ewwel tkun bajda, tkun tidher qisha hafna xemgħat żgħar. Imma mbagħad in-nebbieta tiħdar. Peress li s-snien tat-tewm ma jkunux jistgħu jerdgħu is-sustanzi mill-hamrija, l-enerġija kollha li għandhom bżonn biex inebbtu johduha kollha minn fuq ommhom, u allura s-sinna tiżvoġta minn ġewwa u ma tkun tiswa għal xejn. Jekk tagħraf taħzen it-tewm sew, jista' jservik anke sa Jannar jew Frar, meta mbagħad tibda ssib tixtri xi tewma hadra biex titfagħha fil-borma.

@ Karmenu Pace

Il-Purċellat

Karmenu Pace

"Dok bijh kint naħdim," qalli Żaren Zammit mill-Qrendi li jghodd mat-80 sena u li għomru u żmienu jistad għall-ħut. "Darba wehilne bil-lenze Filfle u kellna nitliqiw killix ghax sor il-hejn. U l-ghade għedt lil Wiwi (Karmnu Magro minn tal-Mumja mill-Qrendi wkoll) "eġje mmorrown ha nippruvaw neqilewħ, għandi l-purċellot ukill mwahħal miegħew."

"Il-Wiwi qelli li kien imċaqtaq wusq. U morma u bdejt niġbid u niġbid u fl-aħħar inqala'. U għidtlu: qed tura għallinqes salvajna l-purċellot. Mele bdejt niġbid u x'hejn talajneh fil-wiċċ inseqb ċerne ta' zewġ piedeġ imwahħle u l-purċellot fuq rusa." U beda jidhək Żaren meta ftakar f'dik il-ġrajja, ghax tassew kienet ġietu tajba.



Il-Purċellat


Żaren qalli li l-purċellat kien jagħmlu hu minn xi biċċa ċangatura tal-franka, hoxna xi erba' pulzieri. L-ewwel jiżmarralha l-kantunieri ta' barra b'xi mterqa, mbagħad jibda jħaffer f'nofsha bix-xewka tal-baqqun sa ma jtaqqabha u jkompli jwessa' t-toqba għal xi tliet pulzieri jew erbgha. Imbagħad wara jkompli bl-iskalpelli u l-mazza jnaqqax biex jġibha għat-tond minn ġewwa u minn barra sakemm tiġi bħall-għamla ta' kagħka. U fl-aħħar jirfinaha b'xi xafra jew bis-sandpaper. Il-purċellat kienet biċċa għodda mportanti għas-sajjieda u

kienu juzawħ biex bih jippruvaw jaqilgħu xi lenza jew konz tal-qiegh meta jehlihom taħt xi skoll. Il-lenza setgħet tehel jew minħabba l-kurrent, jew ghax tinzerta taqbad xi sunnara mal-blat, jew inkella ghax tiġri biha l-huta taħt xi blata. Żaren qalli li "bex ma titliwix il-purċellot tirbtow b'lenze barranija. Allura ntej mite tehil taqta' l-lenze, iddahħalhe minn gal-purċellot, targa taqqgħed it-trowf u mbagħad tnizzlu, l-aħjor kuntra l-kurrent. Umbagħad mite jidhiritik li wasal deqs erbat iqjem 'l fowq mill-qegħ titliqiw. Dok bil-pejż tiegħew jaqla l-lenze 'l barra, jekk jirnexxilik. Bex taħdim sew, bilfurs trejd izzumm il-lenze l-imwahħle stiruta bex il-purċellot mite titqu u jasal, jagħmil magħha. Jekk tkiwn mitruhe tkun qed taħdim għalhejn." Żaren qalli li mhux dejjem jirnexxi u li jista' jkun li tittlef il-lenza u l-purċellat, imma hu qatt ma tilfu. Ġieli l-purċellat meta jasal mal-blat jiehu daqqa u jinqasam fi tnejn. Imma l-biċċa l-kbira anke meta s-sajjied jittifu kien jibqa' shih imwahħal taħt xi blata. Il-bughaddasa kultant għadhom isibu xi wieħed sal-lum għalkemm iktar ma jghaddi z-żmien iktar qed isiru rari.

Meta bdejt ngħodos jien xi għoxrin sena ilu kont sibt wieħed minnhom u ħadtu d-dar biex nurih lil missieri peress li kien dilettant tal-baħar. Hu mill-ewwel qalli li dak jghidulu purċellat u li kien jintuza mis-sajjieda. Mela darba, peress li jien dilettant tal-antikitajiet, kont għaddej minn hdejn hanut Birkirkara u dhalt nara x'għandu. B'għageb tiegħi nara wieħed minn dawħ il-ġebel għall-bejgħ. Maġembu kien hemm ktieb miftuħ u f'dik il-paġna kien hemm tpingija antika ta' mirkeb b'raġel mixħut minn tulu fuq il-poppa qed inizzel purċellat fil-baħar bil-galbu kollu. Il-kitba taħt l-istampa kienet tghid li din kienet forma ta' ankra li kienu juzaw fil-antik nett. Meta mort lura d-dar għid lil missieri x'kont rajt u qrajt u bdejt immerih li hu kien żbaljat. Missieri, għalkemm ma kienx jaf jaqra u jikteb imma esperjenza kellu biex ibiegħ, reġa' nsista li dak kien apparat biex jaqilgħu l-lenez bih. Jien dakinhar

kont ghadni nemmen li kulma jkun miktub fil-kotba huwa verita' sagrosanta u bqajt inmerih li min kiteb dak il-kteb kien studja l-affarijiet. Kien meta iktar 'l quddiem smajtha mis-sajjieda stess li ntbaht li missieri kellu raġun u li tal-kteb kienet bahnanatha kbira! Id-daqs u l-piz tal-purcellat ivarja hafna minn wiehed zghir ta' 15-il centimetru dijametru fuq barra u jizen inqas minn kilo sa wiehed mill-kbar daqs 50 centimetru u ta' xi 15-il kilo piz jew iktar. Id-dijametru ta' gewwa jikber ukoll skont id-daqs, minn 6 centimetri sa tnax-il centimetru bejn wiehed u iehor. Joey Damato mill-Qrendi, it-tifel ta' Pawlu ta' Zuta li kien sajjied prim u bejjiegħ tal-hut, qalli li missieru kien izomm wiehed miegħu mill-kbar, daqs rota ta' mutur zghir biex juzah halli jaqla' l-għazel (il-parit) li sata' jehillu. Qalli wkoll li missieru kien juza ogġett tal-landa bil-gwienah li hu kien isejjahlu "l-ajruplan" biex bih igerrex il-hut, ngħidu ahna xi għiba kahli, għal gox-xibka. Imma fuq il-purcellat jiftakar sewwa li missieru kien juzah għall-għazel. Meta jehillu l-għazel ma xi skoll missieru kien inizzel il-purcellat mat-tarf tiegħu u l-għazel (ix-xibka tal-parit) jibda tiela mit-toqba tannofs u jinghasar u s-sajjied dejjem jerhillu l-purcellat biex bil-piz tiegħu jaqla' x-xibka minn fejn tkun imwahnha. Peress li s-sajjieda għalkemm kienu jibzghu għalih kienu jafu li tista' titifu għax ma ttellgħux, kienu jahdmuh mill-gebel tal-franka fil-biċċa l-kbira għalkemm Zaren l-Ispreneċ (jew il-Merlin kif kienu jgħajtu wkoll lil missieru Lippu) qalli li seta' jkun hemm xi wiehed tal-qawwi biex ikun iktar sod u itqal. Skont il-Prof. Aquilina, l-kelma "purcellat" tfisser ġebbla għamla ta' ċirku li tintuza mis-sajjieda biex jaqilgħu xi lenza, konz jew xibka li tkun wehlitilhom mal-qiegh. (p.1095). Aquilina jqabbilha mal-kelma Taljana *purcelle, cassa in forma di nave* (Dizzjunarju Malti/Ingliz).

@ Karmenu Pace



Kif jintuza l-purcellat

AKTAR GRIEBEĠ

Qed inzid xi tagħrif fuq xi griebeg oħra biex inkompli mal-kitba li ktibt fil-harġiet tal-Imnara Numru 32 u 33.

IL-GORBOĠ TAL-MELLIEHA

Dal-gorboġ hu tat-tip "imdaħhal ġol-hajt" u qieghed fil-bidu tan-niżla tal-Ghadira. Id-dahla tiegħu thares lejn it-Tramuntana, u hi wiesgha 24 pulzier u għolja 36 pulzier. Id-dahla qieghda dritt mal-hajt tax-xellug. Fuq gewwa l-gorboġ għandu tul (minn ġenb sa ġenb) ta' tmien piedi u 10 pulziera, u l-wisgha wara l-hxuna tal-faċċat hi 36 pulzier. It-tisqifa tiegħu hi magħmula minn hames xorok hoxnin (magħmula mill-qieghan?)

Dan il-gorboġ ġol-hajt jinsab ftit 'l isfel mill-bidu tan-niżla lejn l-Ghadira, 'l isfel mir-roundabout tal-Mellieha. Hemm qisu trejqa bla asphalt fuq ix-xellug u l-gorboġ qieghed go għalqa zghira mal-hajt ta' wara. Huwa nteressanti għax il-hitan tiegħu minn gewwa telghin dritt u jingħalqu kemm kemm qabel is-saqaf. It-tisqifa hi magħmula minn xorok hoxnin jew kapitelli,

mħux bħal giren oħrat as-soltu – bil-qxur. Fuqu, fuq in-naha ta' wara, hemm għalqa oħra, għax il-blat huwa mtarraġ hafna u l-hajt faċċata tad-dahla għandu xi żewġ piedi mqatta' fil-blat. Ma fihx tawwala, u jista' jesa' mas-sitt jew tmien persuni bil-qieghda, jew wiehed mimdud komdu minn tulu. Tajjeb ukoll biex wiehed jerfa' xi haġa fih. L-art hija torba u blat.

Jien lili dan laqatni, u fakkarni fil-gorboġ/girna li hemm lejn Selmun, il-Mellieha wkoll – fejn il-kultura dominanti hija tal-giren. Nahseb li Fr. Fsadni kieku kien jgħoddu bhala girna fil-hajt. Jista' jkun li kien ikollu raġun. Li nixtieq jien hu li niġbed l-attenzjoni li hemm xebħ kbir hafna bejn dan il-gorboġ u griebeg oħra tat-tip tan-naha 'l isfel ta' Malta. Li rrid ngħid hu li jidher li fejn il-bidwi kien isib il-materjal, kien jippreferi jagħmel tisqifa ċatta – min jaf, forsi għax ehfef? Jidhri li rari hafna li ssib griebeg ta' din l-għamla f'dawn l-inhaw ital-Mellieha.

(ara d-disinn f'paġna 142) →